

તા. ૧૬-૦૨-૨૦૨૪ (ચોથો દિવસ) : ઉદ્યોગ અને ખાણ વિભાગ

માગણી ક્રમાંક ૪૯

ઉદ્યોગ વિભાગ

માનનીય અધ્યક્ષ શ્રી,

હું ઉદ્યોગ વિભાગને લગતી મહેસુલી ખર્ચ માટેની રૂ. ૫૫,૨૯,૩૬,૦૦,૦૦૦ (પંચાવનસો ઓગણત્રીસ કરોડ છત્રીસ લાખ) અને મૂડી ખર્ચ માટેની રૂ.૮,૦૪,૪૦,૦૦,૦૦૦ (આઠસો ચાર કરોડ ચાલીસ લાખ) ની માગણી ક્રમાંક ૪૯ રજૂ કરું છું.

માનનીય અધ્યક્ષશ્રી,

- ગુજરાતમાં ઉદ્યોગ અને ઉદ્યોગ ક્ષેત્રે ગુજરાત એ આજના ભારતના અભ્યાસ અને ચર્ચાનો વિષય બન્યો છે.
- આ કંઈ એક દિવસમાં થયેલું પરિવર્તન નથી. ગુજરાતને આ સ્થિતિમાં લાવવાનો અને "આધુનિક ગુજરાત" થકી "આધુનિક ભારત"ની કલ્પના જેમણે કરી છે, તેવા આપણા આ ગૃહના પૂર્વ નેતા અને આપણા દેશના યશસ્વી વડાપ્રધાનશ્રી નરેન્દ્ર ભાઈ મોદી સાહેબને તેનો યશ જાય છે.

માનનીય અધ્યક્ષ શ્રી,

- એક સમય હતો કે, જ્યારે ગુજરાત સાથે ઓરમાયુ વર્તન કરવામાં આવતું હતું. ભારતના પશ્ચિમ છેડે આવેલું આ રાજ્ય વિકાસની અનેક તક ધરાવતું હોવા છતાં રાજનૈતિક કારણોસર તેના વિકાસને રૂંધવાના અઢળક પ્રયાસો કરવામાં આવતા હતા.

માનનીય અધ્યક્ષ શ્રી,

- ગૃહના તમામ સભ્યો,..... ભલે તેઓ ગમે તે પક્ષના હોય, પરંતુ તેમણે એક વાત તો સ્વીકારવી રહી જ કે, ગુજરાતની વર્તમાન ઔદ્યોગિક વિકાસ યાત્રાના એકમાત્ર પ્રણેતા એ ભારતના હાલના વડાપ્રધાન માનનીય નરેન્દ્રભાઈ મોદી સાહેબ છે અને આપણે સૌએ આ માટે તેમનો આભાર વ્યક્ત કરવો જોઈએ.

માનનીય અધ્યક્ષ શ્રી,

- તેમણે જ્યારે ગુજરાતની ધૂરા સંભાળી ત્યારે ઉદ્યોગની સ્થિતિ આજના સમયની સરખામણીમાં નબળી હતી.
- પરંતુ તેમણે ગુજરાતની ભૌગોલિક સ્થિતિ, કુદરતી સંસાધનોની ઉપલબ્ધતા, સ્થાનિક ઉદ્યોગોની ક્ષમતા, આયાત-નિકાસની સ્થિતિ, રાજ્યની ઉદ્યોગ નીતિઓ, ભવિષ્યના ગુજરાતની કલ્પના અને ગુજરાત તરફે લોકોની આશા-આકાંક્ષાઓને એક કર્યા અને તેના ફળસ્વરૂપે જન્મ થયો "વાઈબ્રન્ટ ગુજરાત" નો અને ગુજરાતે (દસ) ૧૦ વખત આ ગ્લોબલ સમિટના આયોજનથી વિશ્વના દેશોમાં ઉદ્યોગ ક્ષેત્રે આગવું સ્થાન પ્રાપ્ત કર્યું છે.

માનનીય અધ્યક્ષ શ્રી,

- ગુજરાતે ઔદ્યોગિક ઉત્પાદન, રોજગારી અને નિકાસ ક્ષેત્રે હરણફાળ ભરી છે.
- દેશના ઉત્પાદનમાં ૧૮ (અઠાર) ટકાથી વધુનો હિસ્સો ગુજરાત ધરાવે છે. ૨૦૧૬-૧૭ થી સતત ચોથી વખત ગુજરાત આ બાબતે ભારતમાં પ્રથમ છે.
- ૨૦૨૧ માં સ્ટેટ એમ્પ્લોયમેન્ટ એક્સચેન્જ દ્વારા ૮૪.૫ ટકા પ્લેસમેન્ટ આપ્યું છે.
- વર્ષ ૨૦૨૨-૨૩ માં ગુજરાતે ૨૨ લાખ કરોડ રૂપિયાની નિકાસ કરી, જે દેશની કુલ નિકાસના ૩૩ ટકા જેટલી છે.

માનનીય અધ્યક્ષ શ્રી,

- તેના પરિણામે વિશ્વની ૫૦૦ ફોરચયુન કંપનીઓ પૈકી ૧૦૦ થી વધુ કંપનીઓના એકમો ગુજરાતમાં છે.
- આજે ગુજરાત સમગ્ર દેશમાં જીડીપી ક્ષેત્રે ૮.૨ ટકાનો હિસ્સો આપે છે.
- દેશની ૧૧ ટકાથી વધુ ફેક્ટરીઓ ગુજરાતમાં છે.
- ગુજરાત એ ભારતનું ગ્રોથ એન્જિન અને મેન્યુફેક્ચરિંગ હબ તરીકે સ્થાપિત થયું છે.
- છેલ્લા ૨૦ વર્ષોમાં ૫૫ મિલિયન યુએસ ડોલર થી વધુ એફડીઆઈ પ્રાપ્ત કર્યું છે.
- છેલ્લા ૨૦ વર્ષોમાં થયેલા આર્થિક વિકાસના કારણે ગુજરાતના પ્રતિ વ્યક્તિ વાર્ષિક આવક ૧૮૩૯૨ (અઠાર હજાર ત્રણસો બાણું) રૂપિયાથી વધીને ૨,૭૩,૫૫૮ (બે લાખ તોત્તેર પાંચસો અઠાવન) રૂપિયા થઈ છે.

માનનીય અધ્યક્ષ શ્રી,

- આઝાદીના અમૃત કાળ દરમિયાન તાજેતરમાં યોજાયેલી ૧૦ મી વાઈબ્રન્ટ ગુજરાત સમિટમાં ૦૪ દેશોના રાષ્ટ્ર અધ્યક્ષ, ૪૦ દેશોના મંત્રીશ્રીઓ, ૧૪૦ થી વધુ દેશોના પ્રતિનિધિ મંડળ અને ભારતના અનેક ઉદ્યોગપતિઓએ ભાગ લઈ ગુજરાત ઉપર પોતાનો વિશ્વાસ પ્રસ્થાપિત કર્યો છે.
- આ સમિટ એ માત્ર રોકાણ માટેની નહીં, પરંતુ જ્ઞાન -ટેકનોલોજીના આદાનપ્રદાન, નેટવર્કિંગ, સામાજિક-આર્થીક વિકાસનું પ્લેટફોર્મ અને ભવિષ્યના ભારત અને વિશ્વના વિકાસની નવી ક્ષિતિજો ખોલતી સમિટ સાબિત થઈ છે.
- આ સમિટ દરમિયાન રાજ્યના વિવિધ ક્ષેત્રોમાં ૪૫ લાખ કરોડથી વધુ રકમના ૯૮ હજારથી વધુ એમ.ઓ.યુ. થયા છે.
- ગુજરાત બતાવેલી રાહ ઉપર આજે ભારતના અન્ય રાજ્ય ચાલી રહ્યા છે. વાઈબ્રન્ટ ગુજરાતની જેમ સમિટ અન્ય રાજ્યોમાં યોજાઈ રહી છે અને તેનો શ્રેય આપણા વડાપ્રધાન શ્રી નરેન્દ્ર ભાઈ મોદી સાહેબને જાય છે.

માનનીય અધ્યક્ષ શ્રી,

- આ વર્ષે અમારી સરકારે “વાઈબ્રન્ટ ગુજરાત – વાઈબ્રન્ટ ડીસ્ટ્રીક્ટ” હેઠળ ૩૨૨ જિલ્લાઓમાં કાર્યક્રમો કર્યા . જે અંતર્ગત ૨૬૦૦ (છવ્વીસો) થી વધુ એમ.ઓ.યુ. થયા અને તેની કુલ રકમ ૪૫૦૦૦ (પિસ્તાલીસ હજાર) કરોડથી વધુની હતી. તથા દોઢ લાખથી વધુ નવી રોજગારીનું સર્જન ગુજરાતમાં થશે.
- આ જ દર્શાવે છે, કે ગુજરાતની જનતાને અમારી સરકાર ઉપર સંપૂર્ણ શ્રદ્ધા અને વિશ્વાસ છે.

માનનીય અધ્યક્ષ શ્રી,

- એમ.એસ.એમ.ઈ. ક્ષેત્રે ૧૫.૯૬ લાખ એકમો ગુજરાતમાં કાર્યરત છે. જેમાં ૯૧ લાખથી વધુ લોકો પ્રત્યક્ષ કે પરોક્ષ રીતે રોજગારી મેળવી રહ્યા છે. આ પૈકી પાત્રતા ધરાવતા એકમો માટે મિનિ ક્લસ્ટર યોજના, પ્લોટ એન્ડ શેડ યોજના, માર્કેટ ડેવલપમેન્ટ હેઠળ મુડી રોકાણ અને વ્યાજ સહાય યોજનાઓ ચાલે છે.

- આ વખતના બજેટમાં ૧૫૫૦ કરોડ રૂપિયા એમ એસ એમ ઈ ઉદ્યોગોને આત્મ નિર્ભર ગુજરાત ફેઝ પ્રોત્સાહન રૂપે આપવાના આયોજન છે.

માનનીય અધ્યક્ષ શ્રી,

- ગુજરાતનો યુવાન નોકરી માંગનાર નહીં પરંતુ નોકરી દાતા તરીકે હવે આગળ આવ્યો છે ત્યારે આપણું આ રાજ્ય ઈનોવેશન અને સ્ટાર્ટઅપ ક્ષેત્રે ખૂબ મહત્વના સ્થાને પહોંચી ગયું છે.
- મને આ ગૃહને જણાવતાં આનંદ છે કે, તાજેતરમાં જ ગુજરાતને સમગ્ર દેશમાં બેસ્ટ પરફોર્મર સ્ટેટનો એવોર્ડ મળ્યો છે અને આ એક વખત નહીં સતત ચોથી વખત એવોર્ડ મેળવનાર ગુજરાત પ્રથમ રાજ્ય છે.
- આ વર્ષે પણ સ્ટાર્ટ અપને પ્રોત્સાહન આપવા ૧૨૦ કરોડ રૂપિયા ની ફાળવણી કરવામાં આવી છે.

માનનીય અધ્યક્ષ શ્રી,

- યુવાનોમાં રહેલા નવીન વિચારો, ઉર્જા, સ્કિલ અને ઉદ્યોગ સાહસિકતાને યોગ્ય દિશામાં વાળી સંશોધન કરવા તરફનો રસ્તો ગુજરાતે ખોલી આપ્યો છે.
- ૧૬ જાન્યુઆરી ૨૦૧૬ થી ભારતમાં સ્ટાર્ટ અપ ઈન્ડિયા ની શરૂઆત થઈ. જેના કારણે ભારત આજે વિશ્વમાં ૧ લાખ ૧૭ હજાર જેટલા માન્યતા પ્રાપ્ત સ્ટાર્ટઅપ અને ૧૧૧ યુનિકોર્ન સ્ટાર્ટ અપ ધરાવતું સૌથી મોટું હબ બન્યું છે.
- આદરણીય વડાપ્રધાન શ્રી નરેન્દ્રભાઈ મોદી સાહેબની પ્રેરણાથી ૨૦૧૫ માં ગુજરાત રાજ્યએ પોતાની સ્ટાર્ટઅપ પોલિસી જાહેર કરી હતી અને આવું કરનાર ગુજરાત એ તે સમયે પ્રથમ રાજ્ય હતું.
- ગુજરાતમાં ૨૦૦ થી વધુ રાષ્ટ્રીય કક્ષાના ઈનક્યુબેટર સેન્ટર છે. રાજ્ય સરકારની હાલની નીતિ મુજબ સ્ટાર્ટ અપને ૩૦ લાખ સુધી સીડ ફંડ અને ત્રણ લાખ સુધી એક્સેલરેશન પ્રોગ્રામમાં ભાગ લેવા માટે તથા એક લાખ સુધી સ્કીલ ડેવલોપમેન્ટ માટે આપવામાં આવે છે.
- સ્ટાર્ટઅપ શરૂ કરનાર વ્યક્તિને દર મહિને ૨૦,૦૦૦ રૂપિયા અને જો તેમાં પણ કોઈ મહિલા હોય તો તેને ૨૫,૦૦૦ રૂપિયા એલાઉન્સ આપવામાં આવે છે.

માનનીય અધ્યક્ષ શ્રી,

- ગુજરાતમાં શિક્ષણ વિભાગે પણ સ્ટાર્ટઅપ કલ્ચરને પ્રોત્સાહન આપવા વિધાર્થીઓને શાળા - કોલેજ થી જ ઉપયોગી થાય તેવી નીતિઓ બનાવીને અમલમાં મૂકી છે, તેના કારણે ગુજરાતમાં આજે ૯૪૦૦ થી વધુ માન્યતા પ્રાપ્ત સ્ટાર્ટઅપ છે. તેનાથી ૧,૧૦,૦૦૦ જેટલી રોજગારી સર્જાઈ છે.
- આઈ-ક્રિએટ અને આઈ-હબ જેવી સંસ્થાઓ સ્ટાર્ટ અપ ક્ષેત્ર નોંધપાત્ર કામગીરી કરી રહી છે

માનનીય અધ્યક્ષ શ્રી,

- રાજ્યમાં સંશોધન અને વિકાસ જળવાઈ રહે તે માટે રિસર્ચ એન્ડ ડેવલોપમેન્ટ સેન્ટર સ્થાપવા માટે મૂડી રોકાણના ૩૦ ટકાની સહાય રાજ્ય સરકાર આપે છે અને તેમાં પણ જો કોઈ માન્ય ઔદ્યોગિક એસોસિએશન લેબોરેટરી સ્થાપતી હોય તો મૂડી રોકાણના ૬૦ ટકાના દરે સહાય આપવામાં આવે છે.

માનનીય અધ્યક્ષ શ્રી,

- દિલ્હી -મુંબઈ ઈન્ડસ્ટ્રીયલ કોરીડોરમાં આવતા ગુજરાતના અગત્યના પ્રોજેક્ટ - ઘોલેરા ખાસ મૂડીરોકાણ પ્રદેશમાં પણ ૫૩૧ એકર ઔદ્યોગિક જમીન ફાળવી છે.
- જેમાં દોઢ લાખથી વધુ કરોડ રોકાણ થશે અને અંદાજે એક લાખ રોજગારી પણ મળશે.

માનનીય અધ્યક્ષ શ્રી,

- નવસારીના વાંસીબોરસી ખાતે પી.એમ. મિત્ર પાર્કથી ટેક્સટાઇલ ક્ષેત્રે
- ભરૂચના જંબુસર ખાતે બલ્ક ડ્રૂગ પાર્કના કારણે રાસાયણિક ક્ષેત્રે
- સુરતના ખજોદ ખાતે ડાયમંડ બુર્સથી હીરા ઉદ્યોગ ક્ષેત્રે તથા
- આ બજેટમાં જાહેર કરેલ ખોરજ-અમદાવાદ ખાતે સ્પેસ સેક્ટર માટેના મેન્યુફેક્ચરિંગ હબ કાર્યરત થવાથી ગુજરાતમાં અભૂતપૂર્વ પરિવર્તનો જોવા મળશે.

માનનીય અધ્યક્ષ શ્રી,

- ગુજરાત ટેક્સટાઇલ પોલિસી હેઠળ ટેક્સટાઇલ એકમોને પાંચ વર્ષ માટે વ્યાજ અને પાવર ટેરીફ સહાય તથા આઠ વર્ષ માટે વેટ /એસજીએસટી કન્સેસન સહાય, એનર્જી કન્ઝર્વેશન, વોટર કન્ઝર્વેશન, ટેકનોલોજી અપગ્રેડેશન તાલીમ સંસ્થા અને તાલીમાર્થીઓને સહાય તથા ટેક્સટાઇલ અને એપેરલ પાર્ક સ્થાપિત કરવા માટેની સહાય રાજ્ય સરકારે પૂરી પાડી છે. તેના કારણે ગુજરાતના ટેક્સટાઇલ એકમો ઘણું સારું પ્રદર્શન કરી રહ્યા છે.
- ગુજરાત ટેક્સટાઇલ નીતિ હેઠળ ચાલુ વર્ષે ૧૦૦૦ કરોડથી વધુની સહાય ચૂકવવામાં આવી છે.

માનનીય અધ્યક્ષ શ્રી,

- ગુજરાત રાજ્યને સેમીકન્ડક્ટરનું હબ બનાવવા માટે એક અલાયદી પોલીસી બનાવી અને મિશન રૂપે કામ શરૂ કર્યું છે.
- અમેરિકાની સેમીકન્ડક્ટર ઉત્પાદન કરતી માઇક્રોન કંપનીએ ભારતમાં રોકાણ કરવાની ઈચ્છા દર્શાવી. ત્યારે ગુજરાતે તક ઝડપી લીધી અને માત્ર ૭ દિવસમાં ગુજરાત સરકાર તેને જમીન ફાળવી.
- ૯૦માં દિવસે તેના પ્લાન્ટનું ખાતમુહૂત કરવામાં આવ્યું.

માનનીય અધ્યક્ષ શ્રી,

- અંદાજે ૨૨,૫૦૦ કરોડના ખર્ચે તૈયાર થનારા આ એકમમાં વર્ષ ૨૦૨૫ થી ઉત્પાદન શરૂ થશે અને તકનીકી ક્ષેત્રે પાંચ હજાર પ્રત્યક્ષ અને ૧૫૦૦૦ પરોક્ષ એમ કુલ ૨૦,૦૦૦ નવી રોજગારીઓનું સર્જન થશે.

માનનીય અધ્યક્ષ શ્રી,

- આ વર્ષે નાણામંત્રીશ્રી એ સાણંદ ખાતે સ્કૂલ ઓફ સેમિકન્ડક્ટર ની સ્થાપના માટે ૩૩ કરોડ રૂપિયા ફાળવ્યા છે જેના કારણે ગુજરાતના યુવાનોને સેમિકન્ડક્ટર ક્ષેત્રે સ્કીલ પ્રાપ્ત કરવાનો અવસર મળશે.

- આઈટી પોલિસીના કારણે ગુજરાતમાં ભવિષ્યમાં આઈટી ક્ષેત્રે નવી રોજગારીનું સર્જન અને નિકાસમાં ક્રાંતિકારી પરિવર્તનો આવશે.

માનનીય અધ્યક્ષ શ્રી,

- દરેક તાલુકે એક જીઆઈડીસી સ્થાપવાના લક્ષ્ય સાથે માનનીય મુખ્યમંત્રી શ્રી ભુપેન્દ્રભાઈ પટેલની આગેવાની હેઠળ સરકાર કાર્યરત છે ત્યારે હાલના ઉદ્યોગોની જરૂરિયાત મુજબ મલ્ટી લેવલ શેડ(પ્લગ એન્ડ પ્લે), એમ એસ એમ ઈ પાર્ક, વુમન પાર્ક, ટેક્સટાઇલ પાર્ક, સિરામિક પાર્ક, મેડિકલ ડિવાઇસ પાર્ક, જવેલરી પાર્ક, ટોય પાર્ક, સ્કેપ પાર્ક જેવા નવીન પ્રકલ્પ અમલમાં લાવ્યા છીએ.
- તેમાં ઉદ્યોગકારોને ઔદ્યોગિક પ્લોટની સાથે સમગ્ર વસાહત નું આયોજન એ રીતે કરવામાં આવે છે કે જેમાં કોમ્યુનિટી હોલ, આનુસંગિક સુવિધાઓ માટેના પ્લોટ, કોમન યુટીલીટીના પ્લોટ વગેરે સાથે રોડ -રસ્તા, પાણી, ડ્રેનેજ સિસ્ટમ, વીજ કનેક્શન અને કેટલીક વસાહતોમાં સી.ઈ.ટી.પી.ની આંતર-માળખાકીય સુવિધાઓ પણ પૂરી પાડવામાં આવે છે.
- ગુજરાતના ઉદ્યોગોમાં કામ કરતા લોકોને કામના નજીકના સ્થળે રહેવાની સુવિધા પ્રાપ્ત થઈ રહે તે માટે રાજ્ય સરકારની સહાયથી ડોરમેટરી બનાવવાના શરૂઆત પણ ગુજરાતે કરી છે.
- તેનાથી શ્રમિકોને ગુણવત્તા સભર રહેઠાણ, ભોજન પ્રાપ્ત થાય છે અને તેમની કાર્યક્ષમતામાં ઘણો વધારો થાય છે.

માનનીય અધ્યક્ષ શ્રી,

- કુટીર અને ગ્રામોદ્યોગની વાત કરું તો, એક જિલ્લો- એક ઉત્પાદન હેઠળ કારીગરોના સર્વાંગી વિકાસ માટે અમારી સરકાર કટિબદ્ધ છે.
- માનવ કલ્યાણ યોજના, વાજપાઇ બેન્કેબલ યોજનાને વધુ અસરકારક બનાવવા તથા તેનો વ્યાપ વધારવા માટે અમારી સરકાર સતત પ્રયત્નશીલ છે.
- કોટેજ ઇન્ડસ્ટ્રીઝની પરંપરા ગુજરાતમાં જળવાઈ રહે તે માટે ઇન્ડેક્સ-સી દ્વારા કારીગરોને માર્કેટિંગ પૂરું પાડીને તેમની આજીવિકામાં વધારો કરે છે.

- ગત વર્ષની વાત કરું તો, રાજ્ય અને રાજ્યની બહાર તેમજ અમદાવાદ, ભુજ અને બોપલ હસ્તકલા હાટ ખાતે કુલ ૭૦ મેળાઓમાં ૮૦૦૦ થી વધુ કારીગરોએ ભાગ લઈ ૨૯ કરોડ ૫૯ લાખથી વધુ રૂપિયાની ચીજ વસ્તુઓનું વેચાણ કરી આજીવિકા પ્રાપ્ત કરી છે.

માનનીય અધ્યક્ષ શ્રી,

- ગુજરાતમાં એરોસ્પેસ અને ડિકેન્સના ક્ષેત્રે ઉત્પાદન કરતા એકમોને જમીન, ટેક્સ, પાવર ટેરીફ અને ઈલેક્ટ્રીક ડ્યુટી માં પ્રોત્સાહન આપવામાં આવે છે.
- આ ક્ષેત્રે એમ.એસ.એમ.ઈ. એકમોને કેપિટલ રોકાણની કેશ સબસીડી તથા વ્યાજ સહાય પણ રાજ્ય સરકાર આપે છે અને માનનીય અધ્યક્ષ શ્રી, મને એ વાતનો આનંદ છે કે ગુજરાતના હજીરાના એલ.એન્ડ.ટી પ્લાન્ટ માંથી નિર્માણ થયેલ ટેન્કનું માનનીય વડાપ્રધાનશ્રીએ લોકાર્પણ કર્યું હતું.

માનનીય અધ્યક્ષ શ્રી,

- ભારતીય સમાજ વ્યવસ્થામાં જે ૧૮ પ્રકારના વ્યવસાયો કે જેના વગર કોઈપણ સામાન્ય માનવીની રોજિંદી જિંદગી પસાર ન થઈ શકે તે તમામને આવરી લઈ એક નવી યોજના આપણા પ્રધાનમંત્રીશ્રી નરેન્દ્રભાઈ મોદી સાહેબ જાહેર કરી છે.
- પીએમ વિશ્વકર્મા યોજનાનો મુખ્ય હેતુ સ્થાનિક કારીગરોના ઉત્પાદન અને સેવાઓને ગુણવત્તામાં સુધારો કરવાનો તથા તેમની મૂલ્ય શૃંખલાઓને સુનિશ્ચિત કરવાનો છે.
- હાલ ગુજરાત રાજ્યમાં આ યોજના હેઠળ તમામ જિલ્લાઓમાં વ્યવસાય કારીગરોના વેરિફિકેશનની કામગીરી ચાલુ છે. તે પ્રક્રિયા પૂરી થયા પછી તેમને તાલીમ આપવામાં આવશે.

માનનીય અધ્યક્ષ શ્રી,

- તાજેતરમાં યોજાયેલા વાઇબ્રન્ટ ગુજરાત ગ્લોબલ સમિટમાં ગ્રીન હાઈડ્રોજન ક્ષેત્રે ૩.૩ લાખ કરોડથી વધુના એમ.ઓ.યુ. કરીને રાજ્ય સરકારે રાજ્યમાં પર્યાવરણ હિતકારી અને નવીન ટેકનોલોજીના વિકાસ મોડલને અપનાવ્યું છે.

- આપણા આદરણીય વડાપ્રધાન તરીકે આપેલા લક્ષ્ય મુજબ ૨૦૩૦ માં દેશની ઊર્જાની જરૂરિયાતના ૫૦% રીન્યુએબલ એનર્જીના માધ્યમથી મેળવવાનું છે ત્યારે ગુજરાત પણ તેમાં સમગ્ર દેશમાં અગ્રેસર રહે તેવા માનનીય મુખ્યમંત્રીશ્રી ભૂપેન્દ્રભાઈ પટેલની સરકાર પ્રયત્નો છે

માનનીય અધ્યક્ષ શ્રી,

- માંડલ બેચરાજી ખાસ મૂડીરોકાણ પ્રદેશ અને તેની આજુબાજુ આવેલી મલ્ટી નેશનલ ઓટોમોબાઇલ કંપનીઓએ ઇલેક્ટ્રીક વેહિકલ અને બેટરીના ઉત્પાદન શરૂ કરવાની છે, જેનાથી સવા લાખ રોજગારી સર્જાશે. જેનાથી ઉત્તર ગુજરાતના આ ગ્રામીણ વિસ્તારોમાં સામાજિક, આર્થિક અને શૈક્ષણિક ક્ષેત્રે પણ પરિવર્તન આવશે.
- ગુજરાત સમગ્ર દેશમાં ૧૨% થી વધુ ઇલેક્ટ્રીક વાહનોનું ઉત્પાદન કરે છે જેને ભવિષ્યમાં વધારી શકાશે

માનનીય અધ્યક્ષ શ્રી,

- ગુજરાત એ પ્રથમ રાજ્ય છે કે, જેણે ૨૦૪૭ સુધીમાં વિકસિત ગુજરાત બનાવવા માટે ૨૫ વર્ષનું એક વિઝન ડોક્યુમેન્ટ તૈયાર કર્યું છે. જેમાં નાગરિકોની સમૃદ્ધ જીવન અને સમૃદ્ધ આવક ઉપર ખાસ ભાર મૂકવામાં આવ્યો છે.
- આ ઉપરાંત તેમાં પોષણ, શિક્ષણ, આરોગ્ય, ઉદ્યોગ અને આંતરમાળખાકીય સુવિધાઓ બાબતે ૨૦૪૭ સુધીના લક્ષ્યાંકો નક્કી કરવામાં આવ્યા છે. જે ભવિષ્યમાં ઉત્તમ ગુજરાતની આપણી સૌની કલ્પનાને સાકાર કરશે.

માનનીય અધ્યક્ષ શ્રી

- ૨૦૪૭ સુધીમાં વડાપ્રધાનશ્રી એ ભારતને વિકસિત, આત્મ નિર્ભર અને વૈશ્વિક મહાસત્તા બનાવવાનો સંકલ્પ સમગ્ર દેશવાસીઓ સમક્ષ મુક્યો છે, ત્યારે ગુજરાત પણ તેમાં પોતાનું યોગદાન આપવાનું છે.
- ગ્રીન હાઇડ્રોજન, ઇલેક્ટ્રીક મોબિલિટી, રીન્યુએબલ એનર્જી, સેમિકન્ડક્ટર અને ઇલેક્ટ્રોનિક્સ, એ.આઈ., રોબોટિક્સ, ડ્રોન, થ્રીડી પ્રિન્ટિંગ જેવા નવા ક્ષેત્રોમાં ગુજરાતે પગલાં ભરવાનું શરૂ કર્યું છે.

- ૧૮ વિભાગોની ૨૦૦થી વધુ અરજીઓ ઓનલાઈન કરવા તથા ૨૦થી વધુ સેક્ટર સ્પેસિફિક નિતીઓ અમલમાં મુકીને ગુજરાતે વ્યાપાર ધંધા કરવાની સરળતામાં ઉત્તમ પ્રદાન કર્યું છે.

માનનીય અધ્યક્ષ શ્રી

- હું આપના મારફતે ગૃહના તમામ સભ્યોને જણાવવા માગું છું કે, "વિકસિત ગુજરાત થી વિકસિત ભારત" અને "આત્મનિર્ભર ગુજરાત થી આત્મનિર્ભર ભારત" ના સંકલ્પને પૂરો કરવા માટે આપ સૌ અમારી આ માંગણીઓને સર્વાનુમતે મંજૂરી આપશો.
